

समे – 12:25 hrs.

<><><><><><>

J&K Budget 2024-25

खजाना मंत्री निर्मला सीतारमण होंरें कल माली ब'रे 2024-25 लेई केन्द्र शासत प्रदेश जम्मू-कश्मीर दा कोई 1 लक्ख 18 ज्हार 390 करोड़ रुपें दा बजट पेश कीता जेहदे च 81 ज्हार 486 करोड़ रुपें दे राजस्व खर्चे ते 36 ज्हार 904 करोड़ रुपें दे पूंजीगत खर्चे शामिल न। केंद्री बजट च जम्मू-कश्मीर गी 42 ज्हार 277 करोड़ 74 लक्ख रुपे दी रकम अलाट कीती गई ऐ जेहड़ी पिछले बरे दिते गेदे 41 ज्हार 751 करोड़ 44 लक्ख रुपे दे बजट कोला 1 इशारिया 2 फीसद मती ऐ। खजाना मंत्री हुंदे आस्सेया कल लोकसभा च पेश कीते गेदे इस बजट च 40 ज्हार 119 करोड़ 30 लक्ख रुपे दी रकम जम्मू-कश्मीर केंद्र शासित प्रदेश च संसाधनें दी कमी दी कसर गी पूरा करने लेई दिती गई ऐ। केन्द्र सरकारें जम्मू-कश्मीर पुलस दिएं तनखाहीं, पेंशन ते होरनें लागते गी पूरा करने लेई सलाना बजट च 12 ज्हार करोड़ रुपे बक्ख रक्खे न। एहदे अलावा 279 करोड़ रुपे यू.टी DRF यानि आपदा प्रतिक्रिया कोष दे रूपै च दिते गे न जेहड़े कुदरती कुरोपिं दी सूरतें च खर्चे लेई ऐ। बजट नै पन बिजली परियोजनाएं लेई इक्विटी सहयोग दे रूपै च देने लेई बी बक्खरे फंड रक्खे न। एहदे अलावा झेलम तवी हाड़ सुधार परियोजना जे.टी.एफ.आर.पी तैहत खर्चे लेई 500 करोड़ रुपे दी रकम बी दिती ऐ। केंद्र शासित प्रदेश दिएं ढांचागत परियोजनाएं लेई संसाधनें दी बित्थ पूरी करने लेई 101 करोड़ 77 लक्ख रुपे दी रकम रक्खी

गेदी ऐ। एहदे अलावा जम्मू-कश्मीर पुलस लेई खासतौर पर 9 जहार 789 करोड़ 42 लकख रपे दी रकम बक्ख रक्खी गई ऐ।

<><><><><><>

LG J&K Budget

उपराज्यपाल मनोज सिन्हा होरें 2024-25 बरे लेई इक दूरै दी सोच रक्खिए तैयार कीते गेदे बजट लेई प्रधानमंत्री नरेंद्र मोदी ते केंद्री खजाना मंत्री निर्मला सीतारमण हुंदा आभार प्रगट कीता ऐ। एल.जी होरें आखेआ जे एह बजट आर्थिक विकास गी होर रफ्तार देग, विकसित भारत बनाने लेई दूरै तोड़ी दे सुधार आहन्नोग, कम्म कारोबार करना आसान बनाग ते कन्ने लोकें दे जीवन स्तरै गी उबड़ा चुक्कने च बी मता कारी दा साबत होग। उपराज्यपाल होरें इस बजट पर अपनी प्रतिक्रिया दिंदे होई आखेआ जे बजट दी इक बड़ी खरी गल्ल एह ऐ जे एहदे च रोजगार, हुनर विकास, लौहके, भलेयां लौहके ते दरम्याने दर्जे दे उद्यमें गी बढ़ावा ते समाज दे दरम्याने तबके दे लोकें दा खास ध्यान रक्खेया गेदा ऐ ते बजट दी मंशा समाज दे सब्बनै वर्गे दे लोकें दे सशक्तिकरण दे सुखने गी मूर्त रूप देना ऐ।

<><><><><><>

Kupwara-Encounter

कुपवाड़ा जिले च जंदी रातीं होए दे इक टाक्करे च इक बेपंछानू आतंकवादी मारेआ गेआ ते इक जवान शहीद होई गेआ। कुपवाड़ा थमां आकाशवाणी दे संवाददाता दी रिपोर्ट मुजब कोवुत लाहके च आतंकवादिएं दी मौजूदगी बारे इक्क पक्की सूह थहोने परैंत फौज ते पुलस नै जंदी संझा उत्थे सांझे तौर पर तपाशी अभियान रम्भेया। आतंकवादिएं दी नकलो हरकत दा पता लग्गने पर सुरक्षाबलें उनेंगी ललकारेया जेदे परैंत टाक्करा भखी पेया। कार्रवाई दौरान इक

आतंकवादी मारेया गेआ ते फौज दा इक NCO जख्मीं होई गेआ, जिन्ने मगरा दम त्रोड़ी दिता। सुरक्षाबलें दा अभियान अजें जारी ऐ ते होर ब्यौरे गी बलगेआ जा करदा ऐ।

<><><><><><>

LG-Samadhan

लेफ्टिनेंट गवर्नर मनोज सिन्हा होरें शकैतें दे नबेडे ते निगरान प्रणाली आला जे.के समाधान नां दा संगठित पोर्टल कल श्रीनगर थमां शुरू करोआया। एह पोर्टल लोके गी समर्पित करदे होई एल.जी होरें आखेआ जे एह गैह सुशासन दे प्रति उंदे प्रशासन दी बचनबद्धता गी दर्शादी ऐ। श्री सिन्हा होरें आखेआ जे उंदे प्रशासन लेई बिजन कुसै फर्कोफर्की दे हर इक अवाज बरोबर मायने रक्खदी ऐ ते जे.के समाधान पोर्टल बसनीके गी बाअखितयार बनाने ते उंदे जीन गी सौक्खा बनाने लेई पारदर्शी, समग्र, जोआबदेह, पुज्जत आला ते तुरत प्रतिक्रिया आला सुशासन स्थापित करोग। ध्यानजोग ऐ जे जे.के समाधान वेब पोर्टल ते मोबाइल ऐप केई भाषाएं च उपलब्ध ऐ ते लोक अपनी शकैत अंग्रेजी, हिंदी ते उर्दू च दर्ज करोआई सकदे न। शकैतां दर्ज करोआने लेई कॉल सेंटर दी सुविधा बी उपलब्ध करोआई गेई ऐ।

<><><><><><>

Jal Jeevan Mission

राश्ट्रीय जल जीवन मिशन नै मुख्य भरै च 15 करोड़ ग्रामीण परौआरें गी नल से जल कनेक्शन प्रदान करिए ऐतिहासिक उपलब्धि हासिल कीती ऐ। मिशन दे तैहत एह कम्म तेजी कन्नै कीता गेआ ते 2019 कोला लेइयें 5 बरें दी लौहकी अवधि च 3 करोड़ कोला बदाइयें 15

करोड़ घरे गी नल्के राएं पानी उपलब्ध करोआया गेआ। सगुआं उंदा जीवन दी गुणवत्ता च बी सुधार होआ ऐ। अज्ज दी तरीक च 8एं राज्यें ते त्रै केंद्र शासित प्रदेशें 100 फीसदी लक्ष्य हासल करी लैता ऐ।

<><><><><><>

SC-NEET

सुप्रीम कोर्ट नै नीट अंडर ग्रैजुएट 2024 दा म्तेहान रद्द करने ते इसी परतियै करोआने दा हुक्म जारी करने थमा नां करी दिती ऐ। इस आदेश कन्नै मुख्य भरै दे सरकारी ते प्राइवेट मेडिकल कालजें च अंडर ग्रैजुएट कोर्से च दाखले लेई अज्जै थमां काउंसलिंग शुरू करने दी बत पदरी होई गई ऐ। भारत दे प्रधान न्याधीश डी. वाई चंद्रचूड़ हुंदी अगुवाई आली त्रै जजें दी पीठ नै आखेआ जे इस गल्लै दे सुद्दे सबूत नेई हैन जिंदे नै एह साबत होऐ जे पर्चा बवस्थित ढंग्गे कन्नै लीक होआ ते एहदे कन्नै म्तेहान दी पवित्रता प्रभावित होई होग। अदालतै इस पूरे म्तेहान गी रद्द करोआने थमां नां करी दिती।

<><><><><><>